



श्री सूक्तम्-ॐ ॥ हिरण्यवर्णा हरिणीं



<https://www.chalisa.online>

॥ श्री सूक्तम् ॥

ॐ ॥ हिरण्यवर्णा हरिणीं सुवर्णरजतस्रजां ।
 चंद्रां हिरण्यवर्णां लक्ष्मीं जातवेदो म आवह ॥
 तां म आवह जातवेदो लक्ष्मीमनपगामिनीम् ।
 यस्यां हिरण्यं विदेयं गामश्वं पुरुषानहम् ॥
 अश्वपूर्वा रथमध्यां हस्तिनाद-प्रबोधिनीम् ।
 श्रियं देवीमुपह्वये श्रीर्मा देवीर्जुषताम् ॥
 कांसोस्मि तां हिरण्यप्राकारामार्द्रां ज्वलंतीं तृप्तां तर्पयंतीम् ।
 पद्मे स्थितां पद्मवर्णां तामिहोपह्वये श्रियम् ॥
 चंद्रां प्रभासां यशसा ज्वलंतीं श्रियं लोके देवजुष्टामुदाराम् ।
 तां पद्मिनीमीं शरणमहं प्रपद्येऽलक्ष्मीर्मे नश्यतां त्वां वृणे ॥
 आदित्यवर्णे तपसोऽधिजातो वनस्पतिस्तव वृक्षोऽथ बिल्वः ।
 तस्य फलानि तपसानुदंतु मायांतरायाश्च बाह्या अलक्ष्मीः ॥
 उपैतु मां देवसखः कीर्तिश्च मणिना सह ।
 प्रादुर्भूतोऽस्मि राष्ट्रेऽस्मिन् कीर्तिमृद्धिं ददातु मे ॥
 क्षुत्पिपासामलां ज्येष्ठामलक्ष्मीं नाशयाम्यहम् ।
 अभूतिमसमृद्धिं च सर्वां निर्णुद मे गृहात् ॥
 गंधद्वारां दुराधर्षां नित्यपुष्टां करीषिणीम् ।
 ईश्वरीं सर्वभूतानां तामिहोपह्वये श्रियम् ॥
 श्रीर्मे भजतु । अलक्ष्मीर्मे नश्यतु ।
 मनसः काममाकृतिं वाचः सत्यमशीमहि ।
 पशूनां रूपमन्यस्य मयि श्रीः श्रयतां यशः ॥
 कर्दमेन प्रजाभूता मयि संभव कर्दम ।
 श्रियं वासय मे कुले मातरं पद्ममालिनीम् ॥
 आपः सृजंतु स्निग्धानि चिक्लीत वस मे गृहे ।
 नि च देवीं मातरं श्रियं वासय मे कुले ॥
 आर्द्रां पुष्करिणीं पुष्टिं पिंगलाम् पद्ममालिनीम् ।
 चंद्रां हिरण्यवर्णां लक्ष्मीं जातवेदो म आवह ॥
 आर्द्रा यः करिणीं यष्टिं सुवर्णाम् हेममालिनीम् ।
 सूर्यां हिरण्यवर्णां लक्ष्मीं जातवेदो म आवह ॥
 तां म आवह जातवेदो लक्ष्मीमनपगामिनीम् ।
 यस्यां हिरण्यं प्रभूतं गावो दास्योऽश्वान्, विदेयं पुरुषानहम् ॥
 यश्शुचिः प्रयतो भूत्वा जुहुया-दाज्य-मन्वहम् ।
 श्रियः पंचदशर्चं च श्रीकामस्सततं जपेत् ॥
 आनंदः कर्दमश्चैव चिक्लीत इति विश्रुताः ।
 ऋषयस्ते त्रयः पुत्राः स्वयं श्रीरेव देवता ॥
 पद्मानने पद्म ऊरू पद्माक्षी पद्मसंभवे ।
 त्वं मां भजस्व पद्माक्षी येन सौख्यं लभाम्यहम् ॥
 अश्वदायी च गोदायी धनदायी महाधने ।
 धनं मे जुषतां देवीं सर्वकामार्थं सिद्धये ॥
 पुत्रपौत्र धनं धान्यं हस्त्यश्वाजाविगो रथम् ।
 प्रजानां भवसि माता आयुष्मंतं करोतु माम् ॥
 चंद्राभां लक्ष्मीमीशानां सूर्याभां श्रियमीश्वरीम् ।
 चंद्र सूर्याग्नि सर्वाभां श्री महालक्ष्मी-मुपास्महे ॥
 धन-मग्नि-धनं वायु-धनं सूर्यो धनं वसुः ।
 धनमिंद्रो बृहस्पति-र्वरुणं धनमश्रुते ॥
 वैनतेय सोमं पिब सोमं पिबतु वृत्रहा ।
 सोमं धनस्य सोमिनो मह्यं ददातु सोमिनी ॥
 न क्रोधो न च मात्सर्यं न लोभो नाशुभा मतिः ।
 भवति कृत पुण्यानां भक्तानां श्री सूक्तं जपेत्सदा ॥
 वर्षतु ते विभावरि दिवो अभ्रस्य विद्युतः ।
 रोहंतु सर्वबीजान्यव ब्रह्म द्विषो जहि ॥
 पद्मप्रिये पद्मिनि पद्महस्ते पद्मालये पद्म-दलायताक्षी ।
 विश्वप्रिये विष्णु मनोनुकूले त्वत्पादपद्मं मयि सन्निधत्स्व ॥
 या सा पद्मासनस्था विपुलकटितटी पद्मपत्रायताक्षी ।
 गंभीरा वर्तनाभिः स्तनभरनमिता शुभ्र वस्तोत्तरीया ॥
 लक्ष्मी-दिव्यै-र्गजैर्द्रै-र्मणिगण खचितै-स्सापिता हेमकुंभैः ।
 नित्यं सा पद्महस्ता मम वसतु गृहे सर्व मांगल्ययुक्ता ॥
 लक्ष्मीं क्षीर समुद्र राजतनयां श्रीरंग धामेश्वरीम् ।
 दासीभूत समस्त देव वनितां लोकैक दीपांकुरां ।
 श्रीमन्मंद कटाक्ष लब्ध विभव ब्रह्मैन्द्र गंगाधरां ।
 त्वां त्रैलोक्य कुटुंबिनीं सरसिजां वंदे मुकुंदप्रियां ॥
 सिद्धलक्ष्मी-मोक्षलक्ष्मी-र्जयलक्ष्मी-स्सरस्वती ।
 श्रीलक्ष्मी-र्वरलक्ष्मीश्च प्रसन्ना मम सर्वदा ॥
 वरांकुशौ पाशमभीति मुद्रां ।
 करैर्वहंतीं कमलासनस्थाम् ।
 बालर्ककोटि प्रतिभां त्रिनेत्रां ।
 भजेऽहमंबां जगदीश्वरीं ताम् ॥
 सर्वमंगल मांगल्ये शिवे सर्वार्थ साधिके ।
 शरण्ये लंबके देवी नारायणि नमोस्तुते ॥
 ॐ महादेव्यै च विद्महे विष्णुपत्नी च धीमहि । तन्नो लक्ष्मीः प्रचोदयात् ॥
 श्री-र्वर्चस्व-मायुष्य-मारोग्य-मावीधात् पवमानं महीयते ।
 धान्यं धनं पशुं बहुपुत्रलाभं शतसंवत्सरं दीर्घमायुः ॥
 ॐ शांतिः शांतिः शांतिः ॥

॥ <https://www.chalisa.online> ॥